



प्रजापति

हर इंसान जो जीवन हिक आखाणी आहे। आखाणियुनि खां सवाइ त हिन काइनात जी कल्पना बि नथी करे सघिजे। आखाणी बुधाइणु हिक कला आहे ऐं बुधणु त हर कंहिं खे शौकु आहे। केरु आखाणी बुधणु पसंद न कंदे? आखाणियूं त सिखिया ऐं विंदुर जो माध्यम आहिनि। इहे ई त बारनि जी समुझ खे वधाईनि थियूं। अगु वारे समें में शाम जे वक्ति घर जा वडा पंहिंजनि बारनि खे का न का मन खे मोहींदइ आखाणी बुधाईदा हुआ ऐं बारनि खे डाढो आनंद ईदो हो। अचो त हिक नई आखाणी पढूं ऐं कुझु सिखिया हासिल करियूं।



सिखण जा नतीजा

हिन सबक खे पढण खां पोइ शागिर्द-

- जुदा जुदा मौकनि ते हवालनि में चयल बियनि जे गाल्हियुनि खे पंहिंजे ढंग सां लिखनि था;
- सिंधी भाषा में अलग अलग किस्मनि जी सामग्री, अखबारूं, मैगजिनूं, कहाणियूं, जाण डींदइ सामग्री, इंटरनेट ते शाया थींदइ सामग्री वगैरह समुझी पढनि था ऐं उन में पंहिंजी पसंदी ऐं नापसंदीअ जे पक्ष में लिखियल रूप में या ब्रेल भाषा में पंहिंजो तर्कु रखनि था;
- हिन तरह जे आखाणियुनि खे पढण खां पोइ अहिडे किस्म जूं बियूं आखाणियूं हथि करे पढनि था।





5.1 बुनियादी सबकु

राजा रणजीत सिंह महापुरुष हो। संदसि शिकिल शानदार ऐं दहिशत भरी हुई। निहायत नेक दिल बुजुर्ग हो, सुभाव निमाणो हुआसि। प्रजा मथां त साहु छडींदो हो। संदसि वक्त में हिक भरे पंजाब में सख्तु डुकारु अची पियो। उन साल नदियुनि में पाणी घटि आयो ऐं बरसात पिण बिनह कान पेई। बीठल फसुल सड़ी विया। अनाज महांगो थींदो वियो, तां जो अहिड़ी हालत थी, जो बाज़ार में अनाज जो सेरु मिलणु मुशिकल थी पियो। इहा रोइदाद जडहिं राजा रणजीत सिंह ड्रिठी ऐं बुधी, तडहिं हुन सरकारी मुनादी ड्रियारी त जहिं खे बि अनाज जी ज़रूरत हुजे, सो घुरिज आहर अनाज सरकारी गोदाम मां मुफ्त वठी वजे। माण्हू महाराजा जी उन महिरबानीअ करे दिल ऐं जानि सां थोराइता थिया। चवण लगा, “राजा आदमी न, देवता आहे।”



बुख में पाहि थींदड आदमियुनि में साहु पइजी वियो। थोरे वक्त में सरकारी गोदाम वटि भीड़ लगी वेई। किले जे फाटक वटि सिपाही बीठा हुआ ऐं फकति गरीबनि खे अंदर वजणु थे ड्रिनाऊं। खेनि हुकुम मिलियल हो त “हीअ इमदाद सिर्फ मिस्कीननि लाइ आहे।”

उन खां पोइ उन्हीअ अंबोह में हिकु 70 सालनि जो पोढो ऐं 7 सालनि जो पोटेो बि अनाज वठण आयल हुआ। पोढो धोबी हो। संदसि हालत तमाम सकीम हुई। हिकु पीरसन, बियो बुखायलु, सो खेसि एतिरी सघ ई कान हुई जो उन मेड़ में धूके अंदर वजी सघे। हुन बू टे दफ़ा कोशिश कई, मगर धि का खाई पुठिते मोटी वियो। नेठि वेचारो पोटेो समेति पासीरो थी बीठो ऐं पंहिंजी बेकसीअ ते जख खाइण लगे।

जडहिं मुंहं ऊंदाही थी ऐं शंख जो आवाज बुधण में आयो, तडहिं उन दमु अनाज ड्रिंदडनि अनाज ड्रियणु खणी बंद कयो। हुकुम थियो त बाकी माण्हू सुभाणे अची अनाज वठी वजनि। माण्हू आहिस्ते आहिस्ते बाहिर निकिरण लगा, मगर धोबी ई बीठो रहियो। संदसि अखियुनि मां लुडिक लुडी



पिया। खेसि पंहिंजी परवाह त कान हुई, मगर बार बिनि डींहीं खां बुखूं कठी रहिया हुआ। हुन पोटे खे चयो, “डिसु पुट! असां कहिड़ा न बदि नसीब आहियूं, दरियाह तां बि प्यासा था मोटूं।” एतिरे में हिकु सरदार अची वटिनि बीठो ऐं खेनि चयाई, “हाणे वजो, सुभाणे अचिजो। अजु अनाज कोन मिलंदो।” धोबीअ सर्द आह भरे चयो, “वजूं था सरकार!” उन दर्द भरियल बेकसीअ ते सरदार जी दिल भिनी। खेसि गौर सां डिसी चयाई, “बाबा, सुभाणे न अची सघदें?” धोबीअ जवाबु डिनो, “ईदुसि त चशिमनि सां, मगर गरीब आदमी आहियूं, मुंहिंजो पोटे बारु आहे। बिनि डींहीं खां सभु बुख....”। सरदार विच में ई चयुसि, “तडहिं अचु, तोखे हाणे ई अनाज वठी डियां।” धोबी ऐं संदसि पोटे सरदार



जे पुठियां हलिया। सरदार अनाज जे ढेर वटि बीही तोरींदड़ खे चयो, “हिन बुढे खे वीह सेर अनाजु डे।” धोबीअ चादर फहिलाई। आदमी अनाज तोरण लगो। जडहिं वीह सेर तुरी बीठा, तडहिं बुढे पंहिंजे पोटे डांहुं इशारो करे चयो, “हिन नंढिडे लाइ बि डियो।” सरदार उन बार डांहुं प्यार सां निहारे पुछियो, “नींगर, तोखे केतिरो अनाज खपे?” छोकर चयो, “साई! वीह सेर डियो त महिरबानी।” सरदार खिली चयुसि, “अडे! तूं त पंहिंजे डाडे खां बि वधीक लालची निकितें।” पोइ अनाज तोरण वारे खे चयाई, “वीह सेर बिया बि डींसि। बुढो आहे, बार बार कीअं ईदो?”

बुढो अनाज वठी खुशि थियो ऐं सरदार खे आसीस करण लगो। एतिरे में अनाज तोरण वारा हलिया विया। उन वक्ति किले जे कुशादे एवान में टिनि जणनि खां सवाइ बियो को कोन रहियो। बुढे गठिडी बधी, पर खणणु मुशिकल थी पियुसि। धोबीअ डिजंदे चयो, “सरदार साहिब! गठिडी भारी आहे। को मथे ते रखे त खणी वजां।” सरदार धोबीअ डांहुं निहारियो ऐं पोइ मुर्की गठिडी संदसि मथे ते रखियाई। धोबीअ ब चार विखूं मस खंयूं त किरि पियो। सरदार चयुसि, “कीअं पोढा! हिकु मणु अनाज जो वठी बधुइ, जो खणी बि नथो सघीं। वीह सेर वठी वजीं हा त इहा तकलीफ छो थिएई हा? लालच थो करीं, पर पंहिंजे बदन डांहुं नथो डिसीं। वजु, वजी कंहिं माण्हूअ खे वठी अचु। ही बोजो तोखां कीन खजंदो।



धोबीअ बेवस निगाहुनि सां उन्हीअ नेक सरदार डाहं निहारे चयो, “सरदार साहिब! मुंहिंजो माण्हू आहे किथे, जो ही बोजो अची खणंदो? हिकिडो पुट हो, उहो बि गुजिरियल साल चालाणो करे वियो. ...।” सरदार पाउ पलक वीचार कयो। पोइ उहा गुठिडी पंहिंजे मथे ते खणी, बुढे सां गडु हलियो। बुढे हर हर इएं ई थे चयो, “महाराजा देवता आहे, त संदसि जेरदस्त बि कहिडा न हमदर्द ऐं महिरबान आहिनि।” जडहिं धोबीअ जे घर पहुता, तडहिं सरदार अनाज जी गुठिडी अडण में रखी वापस मोटियो। धोबी शुक्रगुजारीअ विचां खेसि बाजार ताई उमाणण वियो। ओचितो हिक तरफ़ खां के फौजी सिख अची निकिता ऐं सरदार खे सुजाणे खेसि फौजी सलाम कयाऊं। धोबी हीसिजी वियो। हुन जातो त हीउ सरदार जे लशकर जो सिपहसालार हूंदो, न त हिन नमूने में खेसि सिपाही छो सलाम कनि हां। जडहिं सरदार हलियो वियो, तडहिं धोबीअ उन्हनि सिखनि खां पुछियो त इहो केरु हो? हिक सिपाहीअ ताजुब भरियल निगाह सां पोढे डाहं निहारे चयो, “पोढा! तोखे इहा बि खबर नाहे? इहो ई असांजो महाराजा रणजीत सिंह आहे।”

धोबीअ छिर्कु भरियो। संदसि हैरत जी हद न रही। दिल में सोचण लगो त राजा रणजीत सिंह कहिडो न रइयत जो रखवालो आहे। इहो महाराजा, जंहिं जे अखि जे इशारे ते फौजुनि में हलचल मची वेंदी आहे। जो हिन जमाने में हिंदुस्तान जो सभ खां वडो ऐं जबरदस्त राजा आहे, जंहिं खे पंजाब जो गजंदड शेर कोठियो वेंदो आहे, सो तख्त ताज जो वाली मूं निर्धन लाइ मजरू बणिजी, मूं मिस्कीन हिक धोबीअ जे घर अनाज जी गुठिडी पंहिंजे मथे ते खणी पहुचाए वियो। अहिडा राजाऊं ई ‘प्रजापति’ कोठिजण जे लाइकु आहिनि।



5.2 अचो त समुझूं



छा तव्हांखे खबर आहे त शेर-ए-पंजाब कंहिं खे चवंदा आहिनि? हिकु अहिडो राजा हो, जंहिं पंजाब राज्य में एकता आंदी ऐं पंहिंजे जीवन में अंग्रेजुनि जे घणियुनि ई कोशिशुनि खां पोइ बि पंजाब खे अंग्रेजुनि खां बचायो। अंग्रेजुनि केतिरा ई हमला कया पर उहे कामियाब न विया। उहो शेर-ए-पंजाब हो राजा रणजीत सिंह।

राजा रणजीत सिंह सचुपचु राजधर्म जी पालना कंदडु हो। प्रजा जे दुख सुख में हमेशह शामिल हूंदो हो। सजे राज में कंहिं सां बि नाइसाफी न थिए, इन जो ख्यालु रखंदो हो। केतिरा ई मिसाल आहिनि, जिनि मां जाहिर थिए थो त राजा रणजीत सिंह बारनि खां बुढनि ताई सभिनी जो दुख दर्द समुझी, उन्हीअ खे दूर करण जी कोशिश कंदो हो। अहिडो ई हिकु वाकओ हिन सबक में बुधायल आहे। जडहिं सजे राज में डुकार जी आपदा आई, तडहिं महाराजा रणजीत सिंह सरकारी अनाज जा गोदाम गरीबनि



लाइ खोले छडिया। जडहिनं हिक धोबीअ खे को बि आसिरो न हो, पंहिंजे पोटे सां गडु अनाज वठणु हुन लाइ मुश्किल थी पियो तडहिनं राजा पाण खेनि अनाज वठी डिनो ऐं अनाज पाण ढोए घर ताई छडे आयो।



सबक बाबत सुवाल 5.1

1. खाल भरियो :

- (i) हिक भरे पंजाब में सख्तु अची पियो।
- (ii) खेनि हुकुम मिलियल हो त हीअ इमदाद सिर्फ लाइ आहे।
- (iii) महाराजा रणजीत सिंह खे पंजाब जो गजंदु चवंदा आहिनि।
- (iv) उन वक्ति किले जे कुशादे में टिनि जणनि खां सवाइ बियो को बि कोन रहियो।
- (v) महाराजा देवता आहे त संदसि कहिडा न हमदर्द ऐं महिरबान आहिनि।



मशिगूलियूं 5.1

(1) हिन आखाणीअ खे हिक नाटक में रूपांतरण करे स्टेज ते किरदारनि जरीए पेश करियो।

भाषा जो इस्तेमालु

जमान

असां गुजिरियल क्लासनि में छह जमान सिखिया आहिनि। मिसाल :

- (1) जमान हाल- भावना स्कूल वजे थी।
- (2) जमान माजी- भावना स्कूल वेई।
- (3) जमान मुस्तकबिल- भावना स्कूल वेंदी।
- (4) जमान हाल इस्तमुरारी- भावना स्कूल वजी रही आहे।



(5) ज़मान माज़ी इस्तमुरारी- भावना स्कूल वजी रही हुई।

(6) ज़मान मुस्तक़बिल इस्तमुरारी- भावना स्कूल वेंदी रहंदी।

हाणे असां ब्रिया टे ज़मान सिखंदासीं :

(7) ज़मान हाल बईद

(8) ज़मान माज़ी बईद

(9) ज़मान मुस्तक़बिल बईद

(7) **ज़मान हाल बईद**- अहिड़ो ज़मान, जंहिं में हलंदड़ वक़्त में शुरू कयल को कमु पूरो थियल हुजे, उन खे ज़मान हाल बईद चइबो आहे।

मिसल :

1. असां रोटी खाधी आहे।

2. रमेश ख़तु लिखियो आहे।

3. तव्हां अख़बार पढी आहे।

4. असां मैच खटी आहे।

5. शीला इम्तहान डिनो आहे।

(8) **ज़मान माज़ी बईद**- उहो ज़मान, जंहिं में गुज़िरियल वक़्त में शुरू थियल को कमु पूरो थियल हुजे, उन खे ज़मान माज़ी बईद चइबो आहे।

मिसल :

1. मूं ख़तु लिखियो हो।

2. सीता सूफ़ खाधो हो।

3. असां इनाम खटियो हो।

4. मनोज ई-मेल मोकिली आहे।

5. टपालीअ ख़तु पहुचायो हो।

(9) **ज़मान मुस्तक़बिल बईद**- उहो ज़मान, जंहिं में ईदड़ वक़्त में को शुरू थियल कयल पूरो थियल ड़ेखारिजे, उन खे ज़मान मुस्तक़बिल बईद चइबो आहे।



मिसाल :

1. मां शाम ताई कमु पूरो करे चुको हूंदुसि।
2. राधिका जा इम्तहान सुभाणे ताई ख़तम थी चुका हूंद।
3. असां शाम जो पंजें बजे दिल्लीअ पहुची चुका हूंदसीं।
4. मैट्रिक जी रिज़ल्ट जून ताई जारी थी चुकी हूंदी।
5. अजु रात जो ड़हें बजे ताई गाडी हरिद्वार पहुची चुकी हूंदी।
तव्हां हेल ताई ज़मान जा 9 किस्म सिखिया :

मिसाल :

- (1) ज़मान हाल- मां दरवाज़ो खोलियां थो।
- (2) ज़मान माज़ी- मूं दरवाज़ो खोलियो।
- (3) ज़मान मुस्तक़बिल- मां दरवाज़ो खोलींदुसि।
- (4) ज़मान हाल इस्तमुरारी- मां दरवाज़ो खोले रहियो आहियां।
- (5) ज़मान माज़ी इस्तमुरारी- मां दरवाज़ो खोले रहियो होसि।
- (6) ज़मान मुस्तक़बिल इस्तमुरारी- मां दरवाज़ो खोलींदो रहंदुसि।
- (7) ज़मान हाल बईद- मां दरवाज़ो खोलियो आहे।
- (8) ज़मान माज़ी बईद- मां दरवाज़ो खोलियो हो।
- (9) ज़मान मुस्तक़बिल बईद- मां दरवाज़ो खोले चुको हूंदुसि।



तव्हीं छा सिखिया

- हर इंसान खे पंहिंजे ज़मीर जो आवाज़ु बुधणु घुरिजे।
- कुदरती आपदाउनि जे अगियां इंसान लाचारु आहे।
- सभु कम करण ऐं कराइण वारो परमात्मा आहे।
- ग़रीबी दाइमा जी ज़िलत आहे।
- हर कंहिं सां थींदो उहो, जेको परमात्मा चाहींदो आहे।





वधीक जाण

कुदरती आपदाऊं इंसान मथां ओचितो नाजिल थियनि थियूं। माण्हू मुंझी पवनि था। कांहिं खे बचण बचाइण जो खेनि वक्तु ई नथो मिले। इन्हनि आपदाउनि खे खुदाई कहरु चवंदा आहिनि। डुकार खां सवाइ बि अनेक आपदाऊं आहिनि। जीअं त बोडि, जिलजिलो, तूफान, सुनामी, सामूंडी चक्रवात, ज्वालामुखी ऐं बादलनि जो फाटणु, जमीन ऐं पहाडनि जो पंहिंजी जाइ तां खिसकणु, बिजली किरणु वगैरह। इन्हनि खे रोकण लाइ आपदा बंदोबस्त कयो वेंदो आहे। अजुकल्ह नई तकनीक सबब बोडि, तूफान वगैरह जो अगु में ई माण्हुनि खे खबरदारीअ जो इतलाउ डिनो वजे थो।



सबक जे आखिर जा सुवाल

- हेठियनि सुवालनि जा जवाब लिखो :
 - पंजाब में डुकार सबब कहिडी हालत बणी?
 - माण्हुनि जी हीअ रोइदाद डिसी राजा छा कयो?
 - पोढो पंहिंजी बेकसीअ ते छो जख खाइण लगो?
 - सरदार पोढे खे कहिडी मदद कई?
 - पोढो राजा रणजीत सिंह जे बारे में छा सोचण लगो?
- जिद लिखो :
 - कुशादो
 - डुकारु
 - बदिनसीबु
 - पोढो
 - महांगो
- हेठि डिनल इस्तलाहनि खे कमि आणे जुमिला ठाहियो :
 - लंघणु कढणु
 - चालाणो करणु
 - उमाणे अचणु



(iv) बुख में पाहु थियणु

(v) हैरत जी हद न हुअणु

4. सागीअ माना वारा लफ़्ज़ लिखो :

(i) रइयत

(ii) निर्धन

(iii) कुशादो

(iv) इमदाद

(v) एवान

5. हेठियां जुमिला कंहिं कंहिं खे चया आहिनि :

(i) “डिसु पुट! असां कहिड़ा न बदि नसीब आहियूं।”

(ii) “हाणे वजो, सुभाणे अचिजो। अजु अनाज कोन मिलंदो।”

(iii) “बाबा, सुभाणे न अची सघदें?”

(iv) “अड़े, तूं त पहिंजे डाडे खां बि वधीक लालची निकितें।”

(v) “पोढा! तोखे इहा बि ख़बर नाहे?”

6. लीक डिनल लफ़्ज़ जो ज़िदु कमि आणे, नओं जुमिलो ठाहे लिखो :

मिसालु : स्कूल जे अगियां वडो बाग़ आहे।

जवाबु : काल्ह मां बाज़ार मां नढो बालु ख़रीद कयो।

(i) कोप में घटि चांहि हुई।

(ii) युधिष्ठर घणा सुवाल पुछिया।

(iii) जुमिले में को बि लफ़्ज़ु ग़लत न हो।

(iv) मीना तकिड़ो डोड़ी स्टेशन पहुती।

(v) ग़रीबीअ में बि संतोष करणु घुरिजे।





सबक़ बाबत सुवालनि जा जवाब

1. (i) डुकार (ii) मिस्कीननि
(iii) शेर (iv) एवान
(v) ज़ेरदस्त



नवां लफ़्ज़

- पोढो = झूर बुढो
- कुशादो = वेकिरो, वडो
- चशिमनि = अखियुनि
- दहशत = आतंक, हिरासु
- पीरसन = वडो उमिरि वारो
- वाली = मालिकु
- मुनादी = ढढोरो, होको
- मुंहं ऊंदाही = संझा
- ताजुब = अचिरजु
- बिनह = बिलकुल
- सकीम = निबलु
- विखूं = क़दम
- इमदाद = सहायता, मदद
- ज़ेरदस्त = अधीन
- रइयत = प्रजा
- मिस्कीन = ग़रीब
- रोइदाद = ख़राब हालत
- डुकारु = अकाल, सोक
- थोराइता = अहसानमंद
- अंबोह = भीड़
- बेकसी = असहाय हालत
- एवान = दालान

